



QORTI TA' L-APPELL

**ONOR. IMHALLEF
PHILIP SCIBERRAS**

Seduta tat-13 ta' Gunju, 2008

Appell Civili Numru. 53/2001/2

Rikors numru 53/01 JAB

Peter Borg

vs

Emanuel Busuttil u b'digriet ta' l-4 ta' Novembru, 2005, il-gudizzju ta' l-intimat Emanuel Busuttil gie trasfuz f'isem John Busuttil, Dave Busuttil, u b'digriet tal-Qorti ta' l-Appell tat-13 ta' Mejju, 2008 isem Dave Busuttil gie korrett ghal Paul Busuttil; u Nathalie Mifsud, ahwa Busuttil u b'digriet tat-2 ta' Frar, 2006, il-gudizzju ta' l-intimat Emanuel Busuttil gie trasfuz ukoll f'isem Michelina Busuttil

Il-Qorti,

Fl-14 ta' Novembru, 2007, il-Bord li Jirregola l-Kera ppronunzja s-segwenti sentenza fl-ismijiet premessi:-

“Ic-“Chairman” tal-Bord,

Ra r-rikors in esami li bih ir-rikorrenti wara li ppremetta illi:-

1. Skond id-dritt moghti fl-artiklu 42 tal-Kap. 69 tal-Ligijiet ta` Malta, fejn hemm specifikament innizzel li jekk parti tiehu gudikat in forza ta` dikjarazzjoni falza maghmula minnha quddiem il-Bord, il-parti l-ohra ghandha dritt li titlob li l-kawza tinstema` mill-gdid.

Il-kawza deciza li fuqha qed isir dan ir-rikors hija dik deciza mill-Qorti ta` l-Appell Rikors 163/B97 “Emanuel Busuttil vs Peter Borg” deciza mill-Bord li Jirregola l-Kera fit-28 ta` Ottubru, 1999, u kkonfermata mill-Qorti ta` l-Appell fit-22 ta` Gunju, 2001.

2. Il-fatti: Fejn hemm id-dikjarazzjonijiet foloz huwa f` dan li gej:-

a) Ir-rikorrenti Busuttil ma svelax lill-Bord li l-fond kien dekontrollat, u dan skond ic-certifikat li hawn anness b`kopja awtentika mill-avukat sottoskritt, u anzi ta lil Bord x`jifhem li din kienet kirja li taqa` taht il-Kap. 69 tal-Ligijiet ta` Malta. Dan hu manifest fir-rikors promotorju tal-kawza 163/B97, fejn fl-ebda parti tieghu ma jindika li hemm dekontroll fuq il-post, u ghalhekk waqt li l-Bord ghandu kompetenza dik il-kompetenza hija regolata mill-Kap. 158 u mhux mill-Kap. 69 tal-Ligijiet ta` Malta. Ma jistax jghid li r-rikors ghaliex presentat mill-Avukat mhux rikors tieghu, u l-fatti hemm esposti huma tieghu. Dik tikkostitwixxi dikjarazzjoni falza. Il-pregudizzju li kien hemm kontra l-esponenti jirrizulta mill-fatt li waqt li l-Kap. 69 ghandu regoli mod, il-Kap. 158 huma aktar stretti, kif jigi muri waqt it-trattazzjoni tar-rikors.

b) Emanuel Busuttil iddikjara li kien sar jaf minghand in-nies dwar l-identity card tal-esponenti, u li ta` x`jifhem li Peter Borg ma kienx joqghod fil-fond in kwistjoni. Din hi dikjarazzjoni assolutament falza. Ghandu jigi pruvat quddiem il-Bord f`dan ir-rikors li l-istess Emanuel Busuttil kien imur hu stess ghandu Peter Borg biex jigbor il-kera, hlief ghall-perjodu meta l-istess Peter Borg kien taht arrest preventiv. L-istess Emanuel Busuttil jiddikjara li hu kien sar jaf qabel fetah il-kawza li Peter Borg kien instab hati, skond is-sentenza esebita fl-atti, meta fil-fatt, u kif se jigi pruvat hu kien ilu jaf minn zmien qabel. Mhux biss kien jaf, imma sahsitra kien ghmel talba verbali halli toghla l-kera, u meta gie rifjutat, li bdew dawn il-proceduri. Fuq dan jista` jixhed Dr Joseph Zammit Maempel li dak iz-zmien kien jippatrocina lill-esponenti.

Hawn torbot ukoll il-kwestjoni tad-dekontroll, ghaliex waqt li l-Art 9 (a) tal-kap 69 jitkellem fuq ir-ripresa fir-rilokazzjoni fuq il-bazi li l-kerrej ‘ has used the premises for any purpose other than that for which the premises were leased’ l-artiklu 5(3)(b) tal-Kap 158 idahhal il-kelma ‘**mainly**’, li taghmel differenza enormi fl-applikazzjoni tal-ligi.

c) Emanuel Busuttil iddikjara wkoll fl-affidavit tieghu kif issemmi aktar ‘il fuq li sar jaf u qisu agixxa minhabba s-sentenza tal-Qorti tal-Magistrati, dwar kundanna tar-reati. Fil-fatt kif jidher mir-rikors promotorju li fuqu nghatat is-sentenza, li l-kirja kienet minn xahar ghal xahar. Ghandu jigi pruvat li l-istess Emanuel Busuttil baqa` jircievi l-kera, u dan minkejja li kien jaf x`kien gara mhux anqas minn tlett snin qabel. Joqghodu vicin xulxin, u omm Emanuel Busuttil kienet toqghod kemm iddur il-kantuniera fejn hemm ftit djar fuq in-naha tal-Freeport. Halla impressjoni, u dan jikkostitwixxi dikjarazzjoni falza, li hu appena sar jaf agixxa. Emanuel Busuttil u ommu qablu

kienu jafu bil-fatti, baqghu jircievu l-kera, u l-fatti kienu maghrufa fl-inhawi kollha.

Mhux hekk biss, imma meta sar ir-raid mill-pulizija, u dan ghandu jirrizulta, Emanuel Busuttil kien fuq il-post u pprova jindahal u tkecca mill-pulizija, minkejja li beda jghid li hu s-sid.

d) Dawn id-dikjarazzjonijiet kontenuti hemm fir-rikors u kemm fl-affidavit ta' xhieda li ghamel Emanuel Busuttil kienu u huma misleading u ghalhekk foloz sostanzjalment.

3. Aspetti Legali

Il-provvediment tal-Artiklu 42 tal-Kap 69 huma bil-wisq aktar estensivi u liberali mit-talba ghal smiegh mill-gdid taht il-Kodici tal-Procedura Civili, u mhumiex marbutin bl-istess regoli. Inoltra ma hemm l-ebda kundizzjoni, hlief dik kontenuta fl-artiklu sussegwenti li dwar liema hlasijiet ghandhom isiru fir-registru.

Il-kawza originali giet deciza fuq il-punt tal-uzu tal-abitazzjoni da parti tal-esponenti, li fiha kienet tinkorpora l-allegazzjoni tal-kundizzjonijiet tal-kirja, u ghalhekk id-dikjarazzjonijiet foloz li saru minn Emanuel Busuttil kienu rilevanti u determinanti.

Li f'dan il-kaz, u stante r-regola specjali fl-artiklu 42, il-prova tad-dikjarazzjonijiet foloz se jsir b'diversi xhieda, fosthom ufficjali pubblici li nvestigaw il-kaz kriminali u dwar id-dekontroll, u xhieda ohra fosthom l-Avukat Dottor Joseph Zammit Maempel, li certament m'ghandux interess personali fil-kwestjoni.

Il-fatt umbaghad li ma giex dikjarat li l-fond kien dekontrollat, obbligu li kien jispetta lil Emanuel Busuttil, jikkonstitwixxi ngann lejn il-Bord, peress li gab lill-istess Bord li ma japplikax ir-regola mhux

biss specjali taht l-Kap 69, imma dik specjalissima taht il-kap 158.

Fid-dritt moghti fl-artiklu 42 tal-Kap 69, ma hemm l-ebda limitazzjoni li r-rikorrenti seta' kien jaf qabel inqatghet il-kawza bil-falsita' tad-dikjarazzjoni. Anke kieku kien hekk, jigi dikjarat minn issa li sakemm instab id-dokument tad-dekontroll dan kien bl-isforzi ripetuti u bl-attendenza ripetuta ta' Dr Daniela Borg fil-Land Valuation Office, peress li l-fond mhux bin-numru imma bl-isem, u dan il-fatt kien assolutament gdid wara li giet deciza l-kawza.

4. TALBA

Ghaldaqstant l-esponenti talab bir-rispett li dan il-Bord joghgbu b'applikazzjoni tal-Artiklu 42 tal-Kap 69, li jaghtih il-kompetenza unika in materja, li jiddikjara li kien hemm dikjarazzjonijiet foloz da parti ta' Emanuel Busuttil fil-kawza deciza mill-Bord li Jirregola L-Kera, fit-28 ta' Ottubru, 1999, li giet definitivament deciza sussegwentement mill-Qorti tal-Appell fit-22 ta' Gunju, 2001, fl-ismijiet 163/B97 Emanuel Busuttil vs Peter Borg, u konsegwentement tordna li thassar dik il-parti tas-sentenza fejn Emanuel Busuttil ha gudizzju favur tieghu minhabba d-dikjarazzjonijiet foloz tieghu, u cioe' fejn gie dikjarat li kien hemm ksur tal-kundizzjonijiet tal-kirja u li sar uzu divers, u ghalhekk tordna s-smiegh mill-gdid tal-kawza ghal dak li jirrigwarda l-istess kawzali.

Bl-ispejjez.

Ra r-risposta ta' l-intimat (fol. 48 et seq ibid u li biha espona bir-rispett:-

1) Id-domanda ta' Peter Borg ghar-ritrattazzjoni hija rrita u nulla peress illi t-talba kien messha saret b'citazzjoni u mhux b'rikors (Ara 'Colin Westmarland –vs- Francis Bezzina Wettinger',

Appell Civili, 10 ta' Marzu 1982) u dana kif jipprovdi l-Artikolu 815 tal-Kodici ta' Organizzazzjoni u Procedura Civili (Kap. 12), u fi kwalunkwe kaz u bla pregudizzju ghall-premess ir-Rikors huwa rritu u null ghax huwa nieqes mill-garanzija ghall-ispejjez kif jitlob l-istess Artikolu 815 (Kap. 12).

2) It-talba ta' Peter Borg ghar-ritrattazzjoni hija rrita u nulla ukoll peress illi tali domanda kellha ssir lill-Qorti ta' l-Appell. Ma tistax taqbez is-sentenza tal-Qorti ta' l-Appell tat-22 ta' Gunju 2001 fl-istess ismijiet li ghaddiet in gudikat wara li kkonfermat is-sentenza tal-Bord tal-Kera tat-28 ta' Ottubru 1999, u allura tattakka s-sentenza tal-Bord bhallikieku s-sentenza tal-Qorti ta' l-Appell ma nghatatx.

3) Ukoll bla pregudizzji ghas-suespost, l-azzjoni ta' Peter Borg hija preskritta skond l-Artikolu 818 (1) (d) tal-Kodici ta' l-Organizzazzjoni u Procedura Civili (Kap. 12).

4) Finalment u assolutament ukoll bla pregudizzju ghal dak fuq premiss, fil-mertu t-talbiet ta' Peter Borg huma nfondati fil-fatt u fid-dritt u ghandhom jigu michuda bl-ispejjez kontra tieghu stante li mhux minnu li l-provi quddiem il-Bord kienu foloz.

5) Peter Borg ma jistax, kif qed jipprova jaghmel, jikkonverti r-Ritrattazzjoni f'forma ta' Qorti ta' terz' istanza (Ara "Fedele Dalli -vs- Coronato Sare", Appell, 20 ta' Frar 1996). Dawk il-provi li jsemmi hu li jinflenzaw il-kawza, jekk verament jezistu, kien imissu ressaqhom fil-kawza u ma kellux ghalfejn joqghod jistenna r-Ritrattazzjoni. Li Peter Borg qed jaghmel issa huwa li jostakola l-kors tal-gustizzja u jkompli jtawwal iz-zmien li fih ikollu jobdi l-Ordnijiet tal-Bord li jirregola l-Kera u tal-Qorti ta' l-Appell li jizgombra u jhalli battal il-fond in kwistjoni u li l-Bord li jirregola l-Kera fis-sentenza

tieghu (konfermata ukoll mill-Qorti ta' l-Appell kif gia' nghad) kien wasal ghall-konkluzzjoni, anzi kien **“hassu konvint”**, li Peter Borg ma uzax il-post bhala r-residenza tieghu izda uzah biss biex jiltaqa' ma' xi hbieb u fejn hu kien jikkoltiva u jittrafika l-cannabis u fejn kien izomm armi u maskri li jindikaw “vjolenza a mano armata”.

6) Salv risposta ulterjuri skond il-ligi.

Ra l-atti kollha tal-kaz specifikatament in-noti rispettivi tal-partijiet a fol. 239 u fol. 244 ibid.

Ikkunsidra

Illi dan il-kaz jirreferi ghal kaz fl-ismijiet inversi (rikors numru 163/B97), deciz mill-istess Bord fit-28 ta' Ottubru, 1999 u, finalment, mill-Qorti ta' l-Appell fit-22 ta' Gunju, 2001.

Illi, dwar din is-sentenza, favorenti ghall-intimat, ir-rikorrenti qed jallega li l-intimat kiser l-artikolu 42 tal-Kapitolu 69 tal-Ligijiet billi u fil-qasir:-

a) Ma kienx svela lill-Bord li l-post in kwistjoni kien dik dekontrollat.

b) Li l-istess intimat kien iddikjara li sar jaf minghand in-nies dwar il-karta ta' l-identita' tar-rikorrenti u kien ta x'jifhem li dan ma kienx joqghod fil-post in kwistjoni.

c) Li l-intimat kien agixxa minhabba sentenza moghtija mill-Qorti tal-Magistrati (Malta) in konnessjoni ma' proceduri kriminali fil-konfront tar-rikorrenti u

d) Li dak dikjarat mir-rikorrenti u kif hemm fuq premess kemm fir-rikors promotur kemm fix-xhieda tieghu permezz ta' “affidavit” kien “misleading” u “falz sostanzjalment”.

Ikkunsidra

Illi b`referenza ghall-istess sentenza mill-atti jidher li l-intimat kien ottjena l-anticipazzjoni sabiex jista` jizgombra lir-rikorrenti odjerni fuq il-kawzali li dan "... ghamel hafna hsara fil-fond lokat ma ezegwix l-kondizzjonijiet tal-kiri u uza l-fond xort`ohra "milli ghall-iskop li l-fond kien gie lilu moghti".

Ikkunsidra

Illi kif jidher mill-atti, il-Bord kif diversament presjedut kien diga` iddecieda dan ir-rikors fuq punt procedurali waqt illi, fil-meritu kien intqal biss. "Bhala zieda u zieda biss jinghad li ma hemm l-ebda dikjarazzjoni falza. Din il-procedura saret biss biex jitressaq xhieda li setghu facilment gew prodotti quddiem il-Bord fil-bidu nett".

Illi, pero`, il-Qorti tal-Appell permezz ta` sentenza, in atti, moghtija fit-12 ta` Jannar, 2005 qalet illi dak li ghandu hemm inghad ghandu jigi kunsiderat bhala "accenn sfuggevoli ghall-meritu" u nieqes minnu "... motivazzjoni serja" u ghalhekk giet imhassra l-istess sentenza sabiex "... l-materja tigi deliberata b`mod aktar approfondit".

Ikkunsidra

Illi l-artikolu 42 ibid li fuqha hi bazata din il-kawza jghid "Jekk jinsab li wahda mill-partijiet hadet decizjoni favorevoli mill-Bord minhabba dikjarazzjoni falza maghmula minnha il-parti kuntrarja tista` taghmel talba lill-Bord ghas-smiegh mill-gdid tar-rikors".

Illi minn dan l-artikolu, wiehed jista` u ghandu jinnota illi talba bhal dik in esami ghandha tigi akkolta mhux biss f`kaz li jigi pruvat illi, fil-fatt saret dikjarazzjoni falza izda ghandu jigi pruvat wkoll illi d-decizjoni favorevoli hi bazata fuq tali dikjarazzjoni falza. Kif hemm citata a fol. 247 ta` l-

atti, l-intimat kien ottjena r-ripreza tal-post in kwistjoni peress li l-intimat “ma ezegwiex il-kundizzjonijiet tal-kirja billi naqas li jiehu hsieb il-fond”. Minhabba dan, anke jekk ghall-grazzja ta` l-argument jigi accettat, a bazi tal-provi prodotti, illi l-intimat kien effettivament ghamel dikjarazzjoni falza, kif qed jallega r-rikorrent, dan il-Bord ma jistax jara kif dak allegat minn dan seta`, b`xi mod jincidi fuq id-decizjoni finali milhuqa cioe` illi r-rikorrenti ghandu jizgombra l-post in kwistjoni minhabba il-kawzali jew kawzali jiet hemm fuq citati. Fi ftit kliem, ma hemm ebda ness bejn id-decizjoni finali favorevoli u dikjarazzjonijiet foloz li seta` jaghmel l-intimat odjern, ormai mejjet.

Ikkunsidra

Illi wara li gie premess dak li ghadu kemm inghad, ma jidhirx li hemm il-htiega li jigi deciz jekk dak dikjarat mill-intimat kienx effettivament falz. Pero` jkun opportun li jinghad illi l-kwisjoni dwar jekk il-post in kwistjoni kienx dekontrollat o meno hi immaterjali ghal dak li hemm il-“facts in issue” kif hemm fuq esposti. Inltre x-xhieda li gew prodotti f`dawn il-proceduri setghu facilment gew prodotti waqt il-proceduri originali, peress li kien jaf bihom l-istess rikorrenti u ma jistghux jigu konsidrati bhala provi godda, fis-sens li trid il-ligi.

Ikkunsidra

Illi ghalhekk it-talbiet in esami ghandhom jigi michuda.

Ghal dawn il-motivi l-Qorti tichad it-talbiet tar-rikorrenti, bl-ispejjez jithallsu mill-istess rikorrenti.”

Minn din is-sentenza appella r-rikorrenti biex jitlob ir-revoka taghha. L-addebiti tad-“dikjarazzjoni falza” fl-ambitu ta' l-Artikolu 42 tal-Kapitolu 69, li l-appellanti

jattribwixxi lill-intimat, huma maghmula minnu jikkonsistu f'dan li gej:-

(1) L-intimat ma informax lill-Bord li l-fond, mertu tad-decizjoni tat-28 ta' Ottubru, 1999, kif ulterjorment konfermata in Sede Appell fit-22 ta' Gunju, 2001, kien dekontrollat;

(2) Pemrezz ta' l-Affidavit tieghu l-intimat halla l-impressjoni li appena sar jaf bil-kundanna tar-rikorrenti dwar xi reat, agixxa, meta, ghal kuntrarju, kemm hu, kif ukoll ommu, kienu jafu b'dawk il-fatti u, ciononostante, baqghu jircievu l-kera;

Ma jezisti ebda dubju illi r-rimedju ghas-smigh mill-gdid rizervat mil-ligi specjali fl-Artikolu 42 huwa wiehed straordinarju. Jidher in partikolari li l-linji gwida traccjati mill-gurisprudenza huma fis-sens li jsegwi:-

(1) Il-piz tal-prova li saret dikjarazzjoni falza u li in konsegwenza taghha giet ottenuta s-sentenza tal-Bord jinkombi fuq min javvanza l-allegazzjoni. "Din hi responsabilita` ta' natura penali u jinhtieg fil-fehma tal-Qorti li tigi pruvata minn min jallega bi grad rilevanti ta' certezza" – "**Rosina armla Zerafa -vs- Giuseppina Zerafa**", Appell Civili, 30 ta' Jannar, 1967;

(2) "Jekk ghandha tigi permessa xi prova tal-kwalita indikata mill-appellanti in sostenn ta' l-aggravju bazat fuq l-Artikolu 42 tal-Kapitolu 69 irid qabel xejn ikun stabbilit mill-atti (sottolinejar tal-Qorti) illi l-appellat ghamel xi dikjarazzjoni" – "**Benny Farrugia -vs- Charles Farrugia**", Appell, 7 ta' Ottubru, 1996;

(3) "Partikolarment in kwantu l-falsita ta' prova tigi mitluba ghall-finijiet ta' rittrattazzjoni, bhal ma giet mitluba fil-kaz prezenti, hu essenzjali li jigi dikjarat bi precizjoni u specifikament (sottolinejar tal-Qorti) liema provi u f'hiex huma foloz ..." – "**Clementina Farrugia et -vs- Rosina Farrugia et**", Appell Civili, 19 ta' April, 1971;

(4) Fundamentalment, jokkorri li jkun pruvat illi dik id-dikjarazzjoni falza kellha influwenza deciziva fuq il-konvinciment tal-Bord u li, allura, is-sentenza kienet l-effett necessarju taghha;

Premess dan, ghal dak li jikkoncerna l-koncett tal-falz jidba biex jigi osservat illi “il-kelma ‘falz’ (*false*) fl-aktar sinjifikat estiz taghha tindika kwalunkwe soppressjoni, mutazzjoni jew alterazzjoni tal-veru, ottenuti bi kwalunkwe u kwalsiasi mezz” (“**Alfredo Mifsud -vs- Gaetano Azzopardi**”, Prim’ Awla, Qorti Civili, 10 ta’ Gunju, 1949). Jikkonsegwi illi “l-provi foloz ghall-fini ta’ ritrattazzjoni huma dawk li dolozament juru bhala veru dak li ma huwiex veru, bhal fil-kaz ta’ testimonjanza falza, u mhux kwalunkwe zball ta’ fatt jew ta’ gudizzju li fih ikun inkorra xi xhud jew parti” (“**Avv. Dr. Antonio Caruana -vs- Caterina Gerada et**”, Appell Civili, 26 ta’ Gunju, 1950). Is-sentenza fl-ismijiet “**Emanuele Brincat -vs- Norman Xuereb nomine**”, Appell Inferjuri, 9 ta’ Jannar, 1997, similmement torbot id-dikjarazzjoni falza ghal fini ta’ l-Artikolu 42, Kapitolu 69 mal-mala fede, ossija dikjarazzjoni intenzjonalment diretta biex tippregudika jew tizvija d-difizi ta’ l-avversarju billi tohloq sitwazzjoni diversa minn dik reali u b’hekk, ukoll, timpedixxi lill-gudikant milli jkollu gharfien sewwa tal-verita` processwali. Rekwizit dan ravvizabbli fil-gidba jew fis-silenzju fuq fatti decizivi tal-kawza;

Affermat dan, bl-ewwel ilment tieghu l-appellanti jargomenta li l-appellat Emanuel Busutil ghamel dikjarazzjoni falza *in actis* ghaliex ma informax lil Bord li l-fond *de quo* kien dekontrollat u, gjaladarba, ir-regoli ta’ post dekontrollat stabbiliti bil-Kapitolu 158 huma differenti minn dawk ta’ post mhux iddekontrollat taht il-Kapitolu 69 isegwi li l-appellat invoka favur tieghu provvedimenti ta’ ligi aktar favorevoli ghalih. Bir-rispett dovut, dan l-argument ta’ l-appellanti mahsub biex jikkonvinci lil din il-Qorti illi kien hemm dikjarazzjoni falza hu mhux biss dgħajjef imma wkoll guridikament inaccettabli;

Apparti l-izmentita ta' l-appellat, sostenut mix-xhud tieghu Dr. Henry Antoncich, illi hu ma kellux konozzenza li l-fond kien hekk dekontrollat, u appartu wkoll illi jekk wiehed jipparaguna d-dispost ta' l-Artikolu 9 (a) tal-Kapitolu 69 ma' dak ta' l-Artikolu 5 (3) (b) tal-Kapitolu 158, isib diversi punti ta' kuntatt u ta' xebh ghal dawk li huma l-kontingenzi fejn sid ta' fond jista' jitlob it-tehid lura tieghu, il-provi, inekwivokabilment, juru, fuq ammissjoni ta' l-istess appellanti (fol. 171 *et sequitur*), illi hu nnifsu kien xjenti minn qabel ma gie notifikat bil-kawza l-ohra quddiem il-Bord deciza fit-28 ta' Ottubru, 1999, illi l-fond kien dekontrollat. Dan mhux biss iwaqqa' dak premess minnu fir-rikors promotur tieghu fejn ighid li skopra l-fatt tad-dekontroll wara li giet deciza l-kawza u li dan il-fatt gablu pregudizzju, izda, ankorke kien hemm ghal grazzja ta' l-argument, il-habi tad-dekontroll, dan il-fatt lanqas ma jista' jiggjovah. Biex wiehed jissellef il-hsieb tal-Qorti ta' l-Appell fil-kondiserazzjoni taghha ta' l-element tal-qerq ghal skop ta' ritrattazzjoni taht l-Artikolu 811 (a) tal-Kapitolu 12, "mhux koncepibbli l-qerq naxxenti mill-fatt u cirkostanza li kienu ghal kollox noti lill-persuna li suppost giet imqarrqa u li kienet konsapevoli taghhom. Jekk imbaghad il-qerq, skond ir-ritrattand, jirrisjedi fil-fatt li xi Qorti gie sgwidata, allura wkoll ma jistax jissussisti l-qerq fit-termini ta' dan is-subinciz ghaliex ir-ritrattand kellu kull opportunita` u facilita` li jgib dan il-fatt li minnu issa qed jillamenta a konjizzjoni tal-Qorti u tal-Bord fil-mument opportun a tempo debito" ("**Ersilia Calleja et -vs- Franky Gambin**", 21 ta' Novembru, 1997). Ugwalment, dan jista' jinghad f'dan il-kaz. Dan ghaliex ir-reticenza, jekk kien hemm, fuq il-fatt tad-dekontroll ma kkonstitwietx element essenzjali ta' dik l-attivitaa` diretta biex tinganna lill-appellanti fuq fatt deciziv tal-kawza ghaliex, *ex concessis*, hu stess kien jaf li l-fond kien dekontrollat u, intant, baqa' passiv. L-ewwel ilment qieghed konsegwentement jigi meqjus infondat u qed jigi skartat;

Dwar it-tieni ilment hi l-fehma konsiderata tal-Qorti illi l-ezercizzju argumentattiv ta' l-appellanti ma jwassalx lill-Qorti biex tirravviza l-ezistenza pprovata u konklussiva tal-

falsita. Pjuttost, il-Qorti tara fl-ilment attentat biex tigi risollevata kwestjoni ta' l-apprezzament tal-provi li kien sar mill-Bord fis-sentenza issa ritrattata. Gja gie espost aktar 'il fuq il-prova tal-falsita` trid tkun wahda specifika u preciza. Dan fil-konkret, u mhux sempliciment arguwit *a posteriori* minn xi "impressjoni" (ara rikors promotur ta' l-appellanti) indotta fih, imma mhux necessarjament ukoll fil-Bord, jew warajh fil-Qorti ta' l-Appell. Fir-realta` tal-*vicenda processwali* f' dik il-kawza l-ohra l-konsiderazzjoni favorevoli tar-rikjesta ta' l-appellat ghar-ripreza tal-pussess tal-fond tieghu ma kienetx impernjata fuq meta l-appellat sar jaf bir-reat imputabbli lill-appellanti imma in bazi ghall-provi attendibbli illi l-appellanti ma ezegwiex il-kondizzjonijiet tal-kirja billi naqas milli jiehu hsieb il-fond. Hu ghalhekk ghal kollox futili illi b'dak l-addebitu tieghu tal-falsita l-appellanti jittanta jiskredita x-xhieda ta' l-appellat bl-iskop li jerga' jiftah berah l-istadju tal-provi ghaliex dan, fi procedura ghas-smigh mill-gdid ta' kawza mhux legalment permissibbli jew gustifikat. Jekk hemm bzonn jigi ripetut, dan ghaliex dik il-kawza l-ohra ma gietx determinata mill-"impressjoni" ipotezzita mill-appellanti. Anke allura dan it-tieni ilment qed jitqies insostenibbli.

Ghal dawn il-motivi l-Qorti qed tichad l-appell u tikkonferma s-sentenza appellata, bl-ispejjez a karigu tar-rikorrenti appellanti.

< Sentenza Finali >

-----TMIEM-----